

५. निम्नलिखित सर्वनामों के कर्म, करण, सम्प्रदान और अपादान कारकों के रूप लिखिए—

मैं, तू, वह, यह, कौन, जो ।

६. कोष्ठकों में दिए हुए सर्वनामों के शुद्ध रूपों का प्रयोग करके वाक्यों को फिर से लिखिए —

- क. (मैं) का नाम गोपाल है ।
ख. (तू) को क्या चाहिए ?
ग. (हम) का देश भारत है ।
घ. (तुम) का भाई पाठ पढ़ता है ।
ङ. (वह) से कलम ले आओ ।
च. (वे) को पहचानते हो ?
छ. (यह) से राम अच्छा है ।
ज. (ये) में परिश्रम करने की ताकत है ।

(ग)

विशेषण

सफेद चादर बिछा दो ।

पाँच छात्र आ रहे हैं ।

कुछ फल लाओ ।

दुबला घोड़ा दौड़ रहा है ।

इन वाक्यों में रेखांकित शब्द हैं— सफेद, पाँच, कुछ, दुबला । इन शब्दों के बाद जो संज्ञाएँ आई हैं; वे हैं— चादर, छात्र, फल, घोड़ा ।

‘सफेद’ शब्द चादर की विशेषता अर्थात् ‘रंग’ बताता है ।

‘पाँच’ शब्द छात्रों की विशेषता अर्थात् ‘संख्या’ बताता है ।

‘कुछ’ शब्द फल की विशेषता अर्थात् ‘परिमाण’ बताता है ।

‘दुबला’ शब्द घोड़े की विशेषता अर्थात् ‘अवस्था’ बताता है ।

व्याकरण में सफेद, पाँच, कुछ और दुबला जैसे शब्दों को विशेषण कहा जाता है ।

जो शब्द किसी संज्ञा या सर्वनाम की विशेषता बताता है, उसे विशेषण कहते हैं ।

विशेषण के चार भेद होते हैं —

१. गुणवाचक विशेषण
२. संख्यावाचक विशेषण
३. परिमाणवाचक विशेषण
५. सार्वनामिक विशेषण

१. **गुणवाचक विशेषण** - जो विशेषण संज्ञा या सर्वनाम का गुण-दोष, रूप-रंग, आकार-प्रकार, दशा-स्थिति-अवस्था, स्वभाव, स्थान और काल आदि बताता है, उसे गुणवाचक विशेषण कहते हैं; जैसे —

- | | |
|---------------|---|
| - गुण-दोष | - अच्छा, भला, बुरा, पवित्र, मीठा, चतुर, मजबूत । |
| - रूप-रंग | - मैला, लाल, सुनहरा, सफेद, हरा, पीला । |
| - आकार-प्रकार | - चौकोर, लम्बा, चौड़ा, गोल । |

- दशा-स्थिति-

अवस्था - दुबला, रोगी, मोटा, कमजोर, गीला, गरीब, गाढ़ा ।

- स्वभाव - दयालु, आलसी, कायर, शांत, पालतू ।

- स्थान - क्षेत्रीय, भीतरी, पहाड़ी, पूर्वी, ग्रामीण, कटकी ।

- काल - आधुनिक, पुराना, अगला, बासी, ताजा, नया ।

२. संख्यावाचक विशेषण - जो विशेषण संज्ञा या सर्वनाम की संख्या बताता है, उसे संख्यावाचक विशेषण कहते हैं । यह संख्या कभी निश्चित होती है और कभी अनिश्चित ।

क - निश्चित संख्यावाचक विशेषण - इससे निश्चित संख्या का बोध होता है; जैसे —

- पूर्ण संख्यावाचक - एक, दो, तीन, सौ, हजार, लाख, करोड़ ।

- अपूर्ण संख्यावाचक - पाव, आधा, पौन, सवा ।

- क्रमवाचक - पहला, दूसरा, पाँचवाँ, ग्यारहवाँ, इकतीसवाँ, सौवाँ ।

- आवृत्तिवाचक - दुगुना, चौगुना, दुहरा, तिहरा, दुगुने, दुगुनी ।

- समुदायवाचक - दोनों, चारों, दसों, पच्चीसों ।

ख - अनिश्चित संख्यावाचक विशेषण - इससे निश्चित संख्या का बोध नहीं हो पाता; जैसे —

कुछ फल, कई छात्र, अनेक लोग, सारी बातें, बहुत संतरे, सभी प्राणी, चन्द लोग, दस-बीस आदमी, लगभग सभी मनुष्य ।

३. परिमाणवाचक विशेषण – जो विशेषण संज्ञा या सर्वनाम का परिमाण (माप-तौल) बताता है, उसे परिमाणवाचक विशेषण कहते हैं। यह परिमाण कभी निश्चित होता है और कभी अनिश्चित।
- क - निश्चित परिमाणवाचक विशेषण – इससे निश्चित परिमाण या मात्रा का बोध होता है; जैसे — एक किलो चीनी, पाँच लिटर दूध, दो मीटर कपड़ा, लोटा भर पानी, पाव भर आटा।
- ख - अनिश्चित परिमाणवाचक विशेषण – इससे निश्चित परिमाण या मात्रा का बोध नहीं हो पाता; जैसे - अधिक पानी, थोड़ी सी चीनी, जरा-सी बात, कुछ दूध, सारे पंखे, ज्यादा आमदनी।
४. सार्वनामिक विशेषण – जो विशेषण सर्वनाम से बनता है, उसे सार्वनामिक विशेषण कहते हैं। यह किसी संज्ञा की विशेषता बतलाता है; जैसे — वह किताब, उस किताब में, वे लड़के, उन लड़कों का, यह बात, इस बात में, ये कलमें, इन कलमों से, कोई लड़का, ऐसा सदस्य, कौन आदमी, कौन-सी लड़की, कैसी चीज, जो आदमी, जिस लड़के ने, मेरी दुकान, आपकी बेटी।

अभ्यास - १२

१. नीचे के वाक्यों में से विशेषण पदों को छाँटकर बताइए —
- क - यह काला घोड़ा है।
- ख - कच्चा आम हरा होता है।
- ग - अच्छा लड़का खेल रहा है।
- घ - पके आमों को खाना चाहिए।
- ङ - यह गाय काली है।
- च - भारत में अनेक दर्शनीय स्थान हैं।
- छ - चिलका खारे पानी की झील है।

२. रिक्त स्थानों को उचित विशेषणों से भरिए —

क - यह _____ फूल है ।

ख - वह मेरे पास _____ दिन आया ।

ग - उनके घर में _____ गाय है ।

घ - आपने क्या _____ बच्चे को देखा ?

ङ - मेरे घर के पास एक _____ बरगद का पेड़ है ।

३. विशेषण कितने प्रकार के होते हैं ? उनके नाम बताइए और तीन-तीन उदाहरण दीजिए ।

४. निम्नलिखित विशेषणों को पहचानिए और उनके प्रकारों के नाम लिखिए—
मीठा, पुराना, पहला, कुछ, बहुत, पाँच, ज्यादा, कौन, कटकी, थोड़ा, लम्बा ।

५. 'क' स्तम्भ के विशेषणों के साथ 'ख' स्तम्भ के विशेष्यों (संज्ञाओं) को मिलाकर लिखिए —

'क' स्तम्भ (विशेषण)	'ख' स्तम्भ (विशेष्य)
छोटे	प्रतिभा
तीव्र	शक्ति
उच्च	पौधा
नन्हा	बुद्धि
अनोखी	आँखें
अलसायी	विचार
अलौकिक	बच्चे